

22nd November 1963]

**களர் நிலங்களைச் சீர்படுத்தல்**

\* 471 கேள்வி.—திரு. சி. ம. அம்பிகாபதி: கனம் உள்துறை அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

களர் நிலங்களை உயர்நிலமாக்க விவசாயத் துறையினர் எடுத்துக் கொண்ட நடவடிக்கைகள் என்ன?

கனம் திரு. பூ. கக்கன்: தென் ஆர்க்காடு மாவட்டத்தில் இத் தகைய திட்டம் ஒன்றுக்கு அனுமதி வழங்க அரசாங்கம் யோசித்து வருகிறது.

திரு. சி. ம. அம்பிகாபதி: இம்மாதிரிப்பட்ட களர் நிலங்கள் தஞ்சை மாவட்டத்தில் சுமார் 40 ஆயிரம் ஏக்கர்கள் இருக்கின்றன. ஆகவே இந்தத் திட்டத்தை தஞ்சை ஜில்லாவிற்கும் விஸ்தரிக்க சர்க்கார் நடவடிக்கை எடுப்பார்களா?

கனம் திரு. பூ. கக்கன்: தென்னாற்காடு மாவட்டத்தில் இப்போது இந்தத் திட்டம் நடத்தப்படுகிறது. இதில் வெற்றி ஏற்படுமானால், இந்தத் திட்டத்தை தஞ்சை ஜில்லாவிற்கும் விஸ்தரிப்பது பற்றி ஆலோசிக்கப்படும்.

திரு. க. ர. நல்லசிவம்: களர்நிலங்களை சீர்திருத்துவது சம்பந்தமான திட்டத்தின் விவரங்கள் என்ன?

கனம் திரு. பூ. கக்கன்: இந்தத் திட்டத்தின் மூலமாக விவசாயிகளுக்கு 50 சதமானம் கடனாகவும், 50 சதமானம் ஸப்ஸிடியாகவும் உதவி செய்ய அரசாங்க திட்டமிருக்கிறது.

திரு. எ. கோ. பாலகிருஷ்ணன்: களர்நிலத்தை பக்குவப்படுத்துவதற்கு கரைகள் போடுவது, ஓடைகள் ஏற்படுத்துவது இம்மாதிரிப்பட்ட வேலைகளோடு நின்றவிடுவதால் பிசயோசனமில்லை. ஆகவே நிரந்தரமான நடவடிக்கை எடுக்க சர்க்காரில் என்ன திட்டமிருக்கிறது என்பதைப்பற்றி அறிய விரும்புகிறேன்.

கனம் திரு. பூ. கக்கன்: இவை மட்டுமல்ல, நல்ல விதைகள் ஜிப்சம் கொடுப்பது போன்ற திட்டமும் இருக்கிறது.

**பீடித் தொழிலாளர் நிலை**

\* 472 கேள்வி.—திரு. எம். எஸ். மணி: கனம் கைத்தொழில் அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) தமிழகத்தில் இருந்து இலங்கைக்கு பீடி ஏற்றுமதி செய்து வந்ததை இலங்கை அரசாங்கம் தடைசெய்து தமிழகத்தில் பீடித்தொழில் பாதிக்கப்பட்டு இருப்பதால் ஏராளமான பீடித் தொழிலாளர்கள் வேலையின்றி கஷ்டப்படுவது அரசாங்கத்திற்கு தெரியுமா?